



មតិសំណេះសំណាល

អគ្គបណ្ឌិតសភាចារ្យ អូន ព័ន្ធមុនីរ័ត្ន

**ឧបនាយករដ្ឋមន្ត្រី, រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ
និង ជាប្រធានកិត្តិយស សមាគមសង្គហៈមិត្ត បុគ្គលិក មន្ត្រីរាជការ
នៃក្រសួងសេដ្ឋកិច្ច និង ហិរញ្ញវត្ថុ
ថ្លែងក្នុង**

**ពិធីសំណេះសំណាលជាមួយនិវត្តជនថ្នាក់កណ្តាល
នៃក្រសួងសេដ្ឋកិច្ច និង ហិរញ្ញវត្ថុ**

**ថ្ងៃអង្គារ ១៤ កើត ខែចេត្រ ឆ្នាំខាល ចត្វាស័ក ព.ស. ២៥៦៦
សណ្ឋាគារសុខា ភ្នំពេញ, ថ្ងៃទី ៤ ខែ មេសា គ.ស. ២០២៣**



- ឯកឧត្តម, លោកជំទាវ, ថ្នាក់ដឹកនាំក្រសួងសេដ្ឋកិច្ច និង ហិរញ្ញវត្ថុ;
- ឯកឧត្តម, លោកជំទាវ, លោក, លោកស្រី, ប្រធាន, អនុប្រធាន និង សមាជិក
ក្រុមប្រឹក្សាភិបាលសមាគមសង្គហៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច
និង ហិរញ្ញវត្ថុ;
- ឯកឧត្តម, លោកជំទាវ, លោក, លោកស្រី, មន្ត្រីរាជការ និង និវត្តជន នៃក្រសួងសេដ្ឋកិច្ច
និង ហិរញ្ញវត្ថុ, ជាទីមេត្រី និង ជាទីនឹករលឹក!

ថ្ងៃនេះ, ខ្ញុំពិតជាមានសេចក្តីរីករាយយ៉ាងក្រៃលែង ដោយបានមកចូលរួមជាអធិបតី
ក្នុង «ពិធីសំណេះសំណាលជាមួយនិវត្តជនថ្នាក់កណ្តាល នៃក្រសួងសេដ្ឋកិច្ច និង ហិរញ្ញវត្ថុ»
ដែលត្រូវបានរៀបចំឡើង ក្រោមការសម្របសម្រួលរបស់សមាគមសង្គហៈមិត្ត បុគ្គលិក មន្ត្រី
រាជការ នៃក្រសួងសេដ្ឋកិច្ច និង ហិរញ្ញវត្ថុ ដោយមានការចូលរួមពីថ្នាក់ដឹកនាំ និង មន្ត្រីរាជការ
របស់ក្រសួង, ជាពិសេស វត្តមានរបស់លោកពូ, អ្នកមីង និង បងៗ ដែលជាអតីតមន្ត្រីរាជការ
ធ្លាប់បម្រើការងារក្រោមឱវាទក្រសួងសេដ្ឋកិច្ច និង ហិរញ្ញវត្ថុ សរុបប្រមាណ ៥០០ រូប ។ ខ្ញុំ

សូមស្វាគមន៍យ៉ាងកក់ក្តៅ ចំពោះវត្តមានឯកឧត្តម, លោកជំទាវ, លោក, លោកស្រី, ជាពិសេស លោកពូ, អ្នកមីង និង បងៗ ជានិវត្តជនទាំងអស់ ដែលបានឆ្លៀតពេលដ៏មានតម្លៃ អញ្ជើញចូលរួម ក្នុងពិធីជួបជុំ នាថ្ងៃនេះ ។

ពិធីសំណេះសំណាលដែលកំពុងប្រព្រឹត្តទៅនាពេលនេះ ត្រូវបានរៀបចំឡើងក្នុងគោល-
បំណងចម្បងចំនួន ២ គឺ ៖ ទី១.ដើម្បីរឹតចំណង «មិត្តភាព, សាមគ្គីភាព និង សង្គមៈធម៌»
រវាងមន្ត្រីរាជការជំនាន់មុន និង មន្ត្រីរាជការបច្ចុប្បន្ន ប្រកបដោយសេចក្តីនឹករលឹក, ភាព-
កក់ក្តៅ និង ការគិតគូរដល់អតីតមន្ត្រីរាជការ ដែលធ្លាប់មានគុណបំណាច់ជាច្រើន ក្នុងការ-
បម្រើការងារជូនក្រសួង, អស់ពីកម្លាំងកាយ-ចិត្ត និង ប្រាជ្ញា-ស្មារតី, នាពេលកន្លងមក; និង
ទី២.ដើម្បីអបអរសាទរពិធីបុណ្យចូលឆ្នាំថ្មី ប្រពៃណីជាតិខ្មែរ, ឆ្នាំថោះ បញ្ចស័ក ព.ស.
២៥៦៧, ដែលនឹងចូលមកដល់ក្នុងពេលដ៏ខ្លីខាងមុខនេះ ។ ពិធីជួបជុំគ្នានេះ ក៏ជាឱកាសដ៏
កម្រមួយ ដើម្បីថែរក្សាទំនាក់ទំនង និង សាកសួរសុខទុក្ខគ្នាទៅវិញទៅមក បន្ទាប់ពីក្រសួង
របស់យើង ខកខានរៀបចំពិធីដ៏មានអត្ថន័យនេះ អស់មួយរយៈពេលមកហើយ ដោយសារ
ការរីករាលដាលនៃជំងឺកូវីដ-១៩ ។

យ៉ាងណាមិញ, ក្រោមការដឹកនាំប្រកបដោយចក្ខុវិស័យវែងឆ្ងាយ, ភាពឈ្នួសវៃ និង
ភាពប្រាកដនិយមខ្ពស់ របស់ សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី
នៃព្រះរាជាណាចក្រកម្ពុជា, រាជរដ្ឋាភិបាល បានដាក់ចេញនូវវិធានការបង្ការ, ទប់ស្កាត់ និង
ព្យាបាលជំងឺកូវីដ-១៩ ជូនប្រជាពលរដ្ឋ ដែលក្នុងនោះ រាជរដ្ឋាភិបាលបានកំណត់យកការ-
ចាក់វ៉ាក់សាំងជូនប្រជាពលរដ្ឋគ្រប់រូប ដោយមិនគិតថ្លៃ, ទាំងដូសមូលដ្ឋាន និង ដូសជំរុញ,
ដោយគ្មានការរើសអើង, ជា **វិធានការយុទ្ធសាស្ត្រគន្លឹះ** ។ ជាលទ្ធផល, កម្ពុជាសម្រេចបាន
អត្រាខ្ពស់នៃចំនួនប្រជាជនទទួលបានវ៉ាក់សាំងកូវីដ-១៩ រហូតដល់ជាង ៩០% នៃប្រជាជន
សរុបទូទាំងប្រទេស ដែលបានបង្កើត **ភាពសុំសហគមន៍យ៉ាងរឹងមាំ** ជាមូលដ្ឋានគ្រឹះក្នុងការ-
បើកដំណើរការសង្គម-សេដ្ឋកិច្ច ពេញលេញឡើងវិញ ចាប់តាំងពីចុងឆ្នាំ ២០២១ មក ។
ទន្ទឹមនេះ, រាជរដ្ឋាភិបាលក៏បានខិតខំដោះស្រាយបញ្ហាប្រឈមទាំងឡាយ ដែលកើតចេញពី
វិបត្តិនៃជំងឺកូវីដ-១៩ ប្រកបដោយស្មារតីបុរេសកម្ម និង សកម្មជាទីបំផុត ។ ទាំងអស់នេះ
បានធ្វើឱ្យកម្ពុជា ត្រូវបានទទួលស្គាល់ជាសកល និង ត្រូវបានផ្តល់ចំណាត់ថ្នាក់ខ្ពស់ លើ
ប្រសិទ្ធភាពនៃអភិបាលកិច្ចរបស់រាជរដ្ឋាភិបាល ក្នុងការគ្រប់គ្រងការរីករាលដាលជំងឺកូវីដ-
១៩, ការចាក់វ៉ាក់សាំងជូនប្រជាពលរដ្ឋ និង ការងើបឡើងវិញបានយ៉ាងឆាប់រហ័សពីវិបត្តិ
នៃជំងឺនេះ ។

ឯកឧត្តម, លោកជំទាវ, លោក, លោកស្រី!

ខ្ញុំសូមយកឱកាសដ៏មានអត្ថន័យនេះ រំលឹកជូនឯកឧត្តម, លោកជំទាវ, លោក, លោកស្រី, សមាជិក-សមាជិកានៃអង្គពិធីទាំងមូល ជ្រាបផងដែរថា ក្រសួងសេដ្ឋកិច្ច និង ហិរញ្ញវត្ថុ ចាត់ទុកសមាគមសង្គហៈមិត្ត ជាស្ថានសម្រាប់ផ្សារភ្ជាប់ទំនាក់ទំនងដ៏សំខាន់ រវាងអតីតមន្ត្រី រាជការ និង មន្ត្រីរាជការបច្ចុប្បន្ន ដែលយន្តការទំនាក់ទំនងនេះ ត្រូវបានបង្កើតឡើង កាលពី ឆ្នាំ ២០១១ ក្រោមគំនិតផ្តួចផ្តើមដ៏ពិសិដ្ឋ របស់ **ឯកឧត្តមកិត្តិបរិក្សបណ្ឌិត គាត ឈន់** អតីតឧបនាយករដ្ឋមន្ត្រី, រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ, បច្ចុប្បន្នជាប្រធានកិត្តិយស នៃឧត្តមក្រុមប្រឹក្សាសេដ្ឋកិច្ចជាតិ ។ **ឯកឧត្តមកិត្តិបរិក្សបណ្ឌិត** គឺជាស្ថាបនិកកិត្តិយសដ៏មាន គុណូបការៈក្រៃលែង របស់សមាគមសង្គហៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ ។ រូបខ្ញុំ, ក្នុងនាមជាស្ថាបនិកកិត្តិយសមួយរូបផងដែរ, នៅតែប្តេជ្ញាចិត្ត បន្តខិតខំ ថែរក្សាកេរ្តិ៍ដំណែលដ៏ផ្សរផងនេះតទៅទៀត ក្នុងគោលបំណងផ្តល់ការឧបត្ថម្ភគ្នាទៅវិញទៅ មក, ពង្រឹងចំណងមិត្តភាពឱ្យកាន់តែរីកចម្រើន និង ជួយឧបត្ថម្ភផ្នែកហិរញ្ញវត្ថុ, សម្ភារៈ និង ស្មារតី រវាងសមាជិកទាំងអស់នៃសមាគម ដែលជាបុគ្គលិកមន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ ក្រោមបាវចនា ៣ គឺ ៖ «**មិត្តភាព, សាមគ្គីភាព និង សង្គមធម៌**» ។ ផ្អែកលើ គោលការណ៍ជាធរមាន, យើងក៏បានធ្វើបច្ចុប្បន្នភាពលក្ខន្តិកៈសមាគមនេះបន្ថែមទៀត ឱ្យស្របតាមបរិការណ៍នៃសង្គម-សេដ្ឋកិច្ច សំដៅពង្រឹង និង ពង្រីកអត្ថប្រយោជន៍ ឱ្យកាន់តែ ប្រសើរ ជូនដល់សមាជិក-សមាជិកាទាំងអស់ ព្រមទាំងបានដាក់ចេញនូវចក្ខុវិស័យ និង វិធានការនានា ដើម្បីរៀបចំផែនការសកម្មភាព ឱ្យបានកាន់តែជាក់លាក់ ក្នុងគោលបំណង ជំរុញសកម្មភាពមន្ត្រីរបស់យើង ឱ្យផ្សារភ្ជាប់និស្ស័យ និង ជួយគ្នាកាន់តែស្ថិតល្អតបន្ថែមទៀត ក្នុងស្មារតីមនុស្សធម៌ ។

ឯកឧត្តម, លោកជំទាវ, លោក, លោកស្រី!

រាជរដ្ឋាភិបាល, ក្រោមការដឹកនាំប្រកបដោយគតិបណ្ឌិតដ៏ខ្ពង់ខ្ពស់ របស់ **សម្តេច- តេជោ នាយករដ្ឋមន្ត្រី**, មិនត្រឹមតែមិនមើលរំលងគុណបំណាច់របស់និវត្តជនប៉ុណ្ណោះទេ, ប៉ុន្តែ ថែមទាំងបានបង្កើនការយកចិត្តទុកដាក់ចំពោះនិវត្តជន ជាបន្តបន្ទាប់ផងដែរ ។ ក្នុងស្មារតី នេះ, រាជរដ្ឋាភិបាល បានខិតខំដំឡើងប្រាក់បៀវត្ស, ប្រាក់បំណាច់មុខងារ និង របបសន្តិសុខ សង្គម ជូនមន្ត្រីរាជការស៊ីវិល, កងកម្លាំងប្រដាប់អាវុធ, និវត្តជន និង មន្ត្រី-បុគ្គលិកគ្រប់ប្រភេទ ព្រមទាំងបានបង្កើនប្រាក់សោធនប្រចាំខែ សម្រាប់អតីតមន្ត្រីរាជការស៊ីវិល និង អតីតយុទ្ធជន ផងដែរ ទៅតាមលទ្ធភាពនៃថវិកាជាតិ ។ ជាក់ស្តែង, រាជរដ្ឋាភិបាលនីតិកាលទី ៥ នៃរដ្ឋសភា

បានដំឡើងបៀវត្សអប្បបរមាជូនមន្ត្រីរាជការ, ដែលនៅឆ្នាំ ២០១៣ មានត្រឹមចន្លោះពីប្រមាណ ៣៥ ម៉ឺនរៀល ទៅ ៤០ ម៉ឺនរៀល សម្រាប់គ្រូបង្រៀន, ឱ្យឡើងរហូតដល់ជាង ១ លានរៀល នៅ ឆ្នាំ ២០១៨ ។ ចំពោះប្រាក់សោធនអប្បបរមា ក៏ត្រូវបានដំឡើងពីប្រមាណ ២៧ ម៉ឺនរៀល ដល់ ៣០ ម៉ឺនរៀល នៅឆ្នាំ ២០១៥ ហើយត្រូវបានដំឡើងជាបន្តបន្ទាប់ រហូតដល់ ៤៨ ម៉ឺន រៀល នៅឆ្នាំ ២០១៨ ។ បន្ទាប់មក, នៅដើមនីតិកាលទី ៦ នៃរដ្ឋសភា, រាជរដ្ឋាភិបាល បាន ដាក់ចេញនូវគោលដៅដំឡើងបៀវត្សអប្បបរមាជូនមន្ត្រីរាជការ រហូតដល់ប្រមាណ ១ លាន ៤ សែនរៀល នៅឆ្នាំ ២០២៣ សម្រាប់មន្ត្រីរាជការទូទៅ និង រហូតដល់ប្រមាណ ១ លាន ៥ សែនរៀល សម្រាប់គ្រូបង្រៀន និង គ្រូពេទ្យ ។ ក៏ប៉ុន្តែ, ដោយសារផលប៉ះពាល់ធ្ងន់ធ្ងរនៃវិបត្តិ ជំងឺកូវីដ-១៩, រាជរដ្ឋាភិបាល បានបង្ខំចិត្តផ្អាកការដំឡើងបៀវត្សជូនមន្ត្រីរាជការ ចំនួន ២ ឆ្នាំ ជាប់គ្នា, គឺឆ្នាំ ២០២១ និង ឆ្នាំ ២០២២ ។ ដោយឡែក, ប្រាក់សោធនអប្បបរមា ត្រូវបានផ្អាក ដំឡើងតែមួយឆ្នាំប៉ុណ្ណោះ គឺនៅឆ្នាំ ២០២១ ខណៈនៅឆ្នាំ ២០២២ ប្រាក់សោធនអប្បបរមា ត្រូវបានដំឡើងដល់ ៦៩ ម៉ឺនរៀល ។ នៅក្នុងឆ្នាំ ២០២៣ នេះ, ទោះបីជាដោយសារស្ថាភាពនៃវិបត្តិជំងឺកូវីដ-១៩ និង សង្គ្រាម រុស្ស៊ី-អ៊ុយក្រែន ថវិកាជាតិកំពុងបន្តទទួលរងសម្ពាធជូនឆ្នាំ នៅឡើយក្តី, ក៏រាជរដ្ឋាភិបាល នៅតែខិតខំអនុវត្តគោលនយោបាយដំឡើងបៀវត្សអប្បបរមា ជូនមន្ត្រីរាជការ ឱ្យខិតទៅកៀកនឹងគោលដៅ ដែលត្រូវបានកំណត់កាលពីដើមនីតិកាលទី ៦ នៃរដ្ឋសភា ។ ជាក់ស្តែង, ផ្អែកតាមច្បាប់ថវិកាឆ្នាំ ២០២៣, បៀវត្សអប្បបរមាសម្រាប់មន្ត្រី រាជការទូទៅ ត្រូវបានដំឡើងដល់ ១ លាន ៣ សែនរៀល និង សម្រាប់គ្រូបង្រៀន ត្រូវបាន ដំឡើងដល់ ១ លាន ៤ សែនរៀល, ខណៈដែលប្រាក់សោធនអប្បបរមាប្រចាំខែរបស់អតីតមន្ត្រី រាជការស៊ីវិល និង អតីតយុទ្ធជន ត្រូវបានដំឡើងដល់ ៧៧ ម៉ឺនរៀល ។ ត្រង់ចំណុចនេះ, ខ្ញុំក៏ សូមគូសបញ្ជាក់ជូនផងដែរថា ជាមួយនឹងការខិតខំដំឡើងប្រាក់សោធន, រាជរដ្ឋាភិបាល ក៏បាន គិតគូរលុបបំបាត់គម្លាតប្រាក់សោធន រវាងអ្នកចូលនិវត្តចាស់ និង អ្នកចូលនិវត្តថ្មី តាមរយៈ វិធានការនៃការធ្វើសមាហរណកម្មប្រាក់សោធនតាមប្រព័ន្ធបៀវត្សចាស់ ចូលទៅក្នុងប្រព័ន្ធ បៀវត្សថ្មី ឱ្យបានចប់ ក្នុងរយៈពេល ២ ឆ្នាំ, គឺឆ្នាំ ២០២៣ និង ឆ្នាំ ២០២៤ ។ វិធានការនេះ មានតម្រូវការថវិកាសរុបប្រមាណ ២៨១ ពាន់លានរៀល ឬ ប្រមាណ ៧០ លានដុល្លារអាមេរិក ។

បន្ថែមលើការបន្តពិនិត្យលទ្ធភាពតម្លើងប្រាក់សោធនជាប្រចាំ, រាជរដ្ឋាភិបាល ក៏បានផ្តល់ ជូននិវត្តជនគ្រប់រូបដែលជាអតីតមន្ត្រីរាជការ និង អតីតយុទ្ធជន នូវការគាំពារផ្នែកថែទាំសុខ- ភាព តាមរយៈបេឡាជាតិសន្តិសុខសង្គម ដោយរដ្ឋជាអ្នករ៉ាប់រងបន្ទុកចំណាយទាំងស្រុង ។

មិនតែប៉ុណ្ណោះ, រាជរដ្ឋាភិបាល ក៏បាន និង កំពុងផ្តល់ប្រាក់ឧបត្ថម្ភប្រចាំខែ ជូនដល់ជនចាស់ជរា និង ពលរដ្ឋផ្សេងទៀត រួមមាន៖ ជនមានពិការភាព, ស្ត្រីមានផ្ទៃពោះ, កុមារអាយុក្រោម ៥ ឆ្នាំ និង អ្នកផ្ទុកមេរោគអេដស៍ ដែលជាសមាជិកគ្រួសារមានប័ណ្ណសមធម៌ តាមរយៈ កម្មវិធី ឧបត្ថម្ភសាច់ប្រាក់ជូនគ្រួសារក្រីក្រ និង ងាយរងគ្រោះ ក្នុងអំឡុងនៃការប្រយុទ្ធនឹងជំងឺកូវីដ-១៩ ដែលនឹងត្រូវបានបន្តអភិវឌ្ឍទៅជា «កម្មវិធីជំនួយសង្គមកញ្ចប់គ្រួសារ» នៅពេលខាងមុខ ។

ទោះស្ថិតនៅក្នុងបរិការណ៍នៃការប្រឈមនឹងបញ្ហានានា និង ភាពមិនប្រាកដប្រជា ទាំងឡាយ, ជាពិសេស សង្គ្រាម រុស្ស៊ី-អ៊ុយក្រែន យ៉ាងណាក្តី, រាជរដ្ឋាភិបាល ក៏នៅតែបន្ត ខិតខំប្តូរប្តេជ្ញាជំរុញអនុវត្តឱ្យបានជោគជ័យ នូវគោលនយោបាយអាទិភាពសំខាន់ៗ មួយចំនួន សម្រាប់ឆ្នាំ ២០២៣ នេះ ជាអាទិ៍៖

(១).បន្តគាំទ្រ និង លើកកម្ពស់ជីវភាពរស់នៅរបស់ប្រជាពលរដ្ឋ ដោយផ្តល់អាទិភាពទី ១ ដល់មនុស្ស, ជាពិសេស លើសុខភាព, ជីវភាព និង សមធម៌ តាមរយៈការពង្រីកការកែ- ទម្រង់ក្នុងវិស័យអប់រំ, ការលើកកម្ពស់ការបណ្តុះបណ្តាលវិជ្ជាជីវៈ និង ការពង្រឹងគុណភាព និង ការពង្រីកវិសាលភាពនៃវិស័យសុខាភិបាល និង ប្រព័ន្ធគាំពារសង្គម ។

(២).បន្តអនុវត្ត ក្របខណ្ឌយុទ្ធសាស្ត្រ និង កម្មវិធីស្តារ និង ជំរុញកំណើនសេដ្ឋកិច្ចកម្ពុជា ក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មី សម្រាប់ឆ្នាំ ២០២១-២០២៣ ក្នុង គោលបំណង ស្តារ និង ពង្រឹងសក្តានុពលនៃចន្ទលកំណើនសេដ្ឋកិច្ច ឱ្យរស់ឡើងវិញ និង ជំរុញសេដ្ឋកិច្ចជាតិ ឱ្យត្រឡប់ទៅលើគន្លងនៃកំណើន ប្រកបដោយចីរភាព និង បរិយាប័ន្ន ដោយចាប់យកឱ្យបាននូវកាលានុវត្តភាពថ្មីៗដែលមាន, ទាំងក្នុងបច្ចុប្បន្ន និង ទៅអនាគត ។

(៣).បន្តនិរន្តរភាពនៃកិច្ចប្រតិបត្តិការរបស់រដ្ឋ និង បន្តជំរុញការអនុវត្តកម្មវិធីកែទម្រង់ សំខាន់ៗរបស់រាជរដ្ឋាភិបាល សំដៅសម្រេចឱ្យបានជាអតិបរមា នូវ យុទ្ធសាស្ត្រចតុកោណ- ដំណាក់កាលទី ៤ ដែលជារបៀបវារៈគោលនយោបាយសង្គម-សេដ្ឋកិច្ច នៃកម្មវិធីនយោបាយ របស់រាជរដ្ឋាភិបាល នីតិកាលទី ៦ នៃរដ្ឋសភា ។

(៤).ធានាភាពជោគជ័យនៃការរៀបចំព្រឹត្តិការណ៍ជាប្រវត្តិសាស្ត្រនានា រួមមាន ៖ ការរៀបចំការប្រកួតកីឡាស៊ីហ្គេម លើកទី ៣២ និង អាស៊ានប៉ារ៉ាហ្គេម លើកទី ១២ ព្រមទាំង ការរៀបចំការបោះឆ្នោតជ្រើសតាំងតំណាងរាស្ត្រ នីតិកាលទី ៧ នៃរដ្ឋសភា ដែលនឹងមកដល់ នាថ្ងៃទី ២៣ ខែកក្កដា ឆ្នាំ ២០២៣ ខាងមុខ ។ និង

(៥).ត្រៀមកញ្ចប់អន្តរាគមន៍សង្គម-សេដ្ឋកិច្ច ដើម្បីស្រូបយកផលប៉ះទង្គិចនានា និង កាត់បន្ថយផលប៉ះពាល់ ដែលបណ្តាលមកពីបច្ច័យអវិជ្ជមាននានា ដែលបង្កឡើងដោយការបន្ត

អូសបន្លាយនៃសង្គ្រាម រុស្ស៊ី-អ៊ុយក្រែន, ការប្រែប្រួលអាកាសធាតុ និង ភាពមិនប្រាកដប្រជា ដទៃទៀត នៃស្ថានភាពពិភពលោក ។

ឯកឧត្តម, លោកជំទាវ, លោក, លោកស្រី !

ជោគជ័យគួរជាទីមោទនៈទាំងឡាយ ក្នុងការអភិវឌ្ឍសង្គម-សេដ្ឋកិច្ច ដែលសម្រេចបាន មកនៅក្រោមម្លប់ដ៏ត្រជាក់នៃសុខសន្តិភាព ក្នុងរយៈពេល ២៥ ឆ្នាំកន្លងមក, ពិសេស សមិទ្ធផល នៃការកែទម្រង់ការគ្រប់គ្រងហិរញ្ញវត្ថុសាធារណៈ ក្នុងរយៈពេលប្រមាណ ២០ ឆ្នាំចុងក្រោយ នេះ, គឺជាស្នាដៃដែលបានមកពីការចូលរួមដ៏សស្រាក់សស្រាំពីសំណាក់ថ្នាក់ដឹកនាំ និង មន្ត្រី រាជការគ្រប់លំដាប់ថ្នាក់នៃក្រសួងសេដ្ឋកិច្ច និង ហិរញ្ញវត្ថុ, ក្រសួង-ស្ថាប័នពាក់ព័ន្ធ និង ដៃគូ អភិវឌ្ឍន៍នានា ព្រមទាំងការចូលរួមចំណែកមិនអាចខ្វះបានពីសំណាក់ឯកឧត្តម, លោកជំទាវ, លោក, លោកស្រី, ជានិវត្តជនទាំងឡាយ ដែលបានលះបង់នូវកម្លាំងកាយ-ចិត្ត និង ប្រាជ្ញា-ស្មារតី បម្រើជាតិ និង ប្រជាជន នាពេលកន្លងទៅ ។ ទោះបីស្ថិតនៅក្នុងដំណាក់កាលដែល ប្រទេសយើងជួបការលំបាកយ៉ាងណាក្តី, ក៏មន្ត្រីរាជការរបស់យើង នៅតែបានខិតខំពុះពារជម្នះ គ្រប់ឧបសគ្គ ក្នុងការបម្រើក្រសួង និង ចូលរួមចំណែកក្នុងការអភិវឌ្ឍប្រទេសជាតិ រហូត ទទួលបានលទ្ធផលជាផ្លែផ្កាគួរជាទីមោទនៈ ដូចសព្វថ្ងៃ ។

ក្នុងន័យនេះ, ដូចខ្ញុំបានគូសបញ្ជាក់ខាងលើ, ក្រសួងរៀបចំពិធីជួបជុំនាថ្ងៃនេះ ក្នុង គោលបំណងសម្តែងនូវការដឹងគុណ និង ការតបស្នងឧបការគុណដល់និវត្តជនទាំងអស់ ក៏ដូចជាដើម្បីរំលឹកអនុស្សាវរីយ៍ និង បង្កើតឱកាសសម្រាប់ជំនួបរវាងមិត្តបាត់រួមជំនាន់ ដែលធ្លាប់បម្រើការងារជាមួយគ្នា និង ប្រកៀកស្មាគ្នា, ក្នុងស្មារតីសាមគ្គីភាព និង ភាគរភាព, ក្នុង ការបំពេញភារកិច្ចជូនក្រសួង និង រាជរដ្ឋាភិបាល ក៏ដូចជាជូនប្រទេសជាតិយើងទាំងមូល ។ នៅក្នុងពិធីជួបជុំនាថ្ងៃនេះ, យើងក៏ចង់បង្ហាញជូននិវត្តជនទាំងអស់ថា យើងនៅតែនឹករលឹក និង ចងចាំជានិច្ចនូវរាល់ស្នាដៃ និង គុណបការៈដែលលោកពូ, អ្នកមីង និង បងៗជាអតីត មន្ត្រីរាជការរបស់ក្រសួង បានចូលរួមដល់ការអភិវឌ្ឍវិស័យសេដ្ឋកិច្ច និង ហិរញ្ញវត្ថុ របស់ជាតិ ក្នុងមួយជីវិតការងាររបស់ខ្លួន ហើយយើងក៏ចាត់ទុកឱកាសនៃការជួបជុំគ្នានេះ ជាការភ្ជាប់ និស្ស័យ ដែលយើងបានភប់ប្រសព្វ ក្នុងជីវភាពការងារក្រោមដំបូលស្ថាប័នតែមួយ ដែលមិនគួរ បំភ្លេច ឬ ទុកឱ្យអតីតមន្ត្រីរាជការរបស់យើងណាម្នាក់នៅឯកោ ដោយគ្មានការអើពើឡើយ ។

មួយវិញទៀត, ថ្វីត្បិតតែថ្ងៃនេះ យើងមិនបានជួបជាមួយនិវត្តជនទាំងអស់របស់ ក្រសួងក្តី, ពិសេស និវត្តជននៅតាមបណ្តាអង្គភាពនៅថ្នាក់មូលដ្ឋាន, ក៏កន្លងមក, ក្នុងនាមជា តំណាងរបស់ខ្ញុំ, លោកជំទាវ **កែវ ចរិយា** រដ្ឋលេខាធិការក្រសួងសេដ្ឋកិច្ច និង ហិរញ្ញវត្ថុ

និង ជាប្រធានក្រុមប្រឹក្សាភិបាលសមាគមសង្គ្រោះមិត្ត, បានដឹកនាំក្រុមការងារសមាគមសង្គ្រោះមិត្ត ចុះសួរសុខទុក្ខនិវត្តជនរបស់យើងនៅតាមបណ្តាខេត្តនានា នៅទូទាំងប្រទេស រួចហើយ, ដែលការចុះសួរសុខទុក្ខនេះ ត្រូវបានធ្វើនៅតាមទីកន្លែងដែលនិវត្តជនរស់នៅផ្ទាល់ ដើម្បីកុំឱ្យពួកគាត់ពិបាកក្នុងការធ្វើដំណើរមកដល់រាជធានីភ្នំពេញ ។

មុននឹងបញ្ចប់, ឆ្លៀតក្នុងឱកាសដ៏ថ្លៃថ្លានេះ, ខ្ញុំសូមកោតសរសើរ និង វាយតម្លៃខ្ពស់ ចំពោះឯកឧត្តម, លោកជំទាវ, លោក, លោកស្រី, ជាប្រធាន, អនុប្រធាន និង សមាជិកក្រុមប្រឹក្សាភិបាល, គណៈកម្មការប្រតិបត្តិសមាគមសង្គ្រោះមិត្ត និង អង្គភាពក្រោមឱវាទក្រសួងសេដ្ឋកិច្ច និង ហិរញ្ញវត្ថុ ដែលបានខិតខំបំពេញការងារជាប្រយោជន៍ដល់មន្ត្រីរាជការរបស់ក្រសួង, ជាពិសេស ការចូលរួមក្នុងគ្រប់សកម្មភាពនានា ដែលបម្រើដល់ចក្ខុវិស័យរបស់សមាគមសង្គ្រោះមិត្ត ឱ្យមានការរីកចម្រើនពីមួយឆ្នាំទៅមួយឆ្នាំ ។

សម្រាប់លោកពូ, អ្នកមីង និង បងៗ ជានិវត្តជន ដែលបានអញ្ជើញចូលរួមក្នុងពិធីជួបជុំនាថ្ងៃនេះ សរុបចំនួនប្រមាណ ៥០០ រូប, ម្នាក់ៗនឹងទទួលបាននូវថវិកាចំនួន ២០ ម៉ឺនរៀល ដែលជាថវិការបស់សមាគមសង្គ្រោះមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ ព្រមទាំងក្រុមមួយ ដែលជាអំណោយរបស់លោកជំទាវ **អ៊ឹម ម៉ូលីកា** ប្រធានកិត្តិយសគណៈកម្មការសាខាសមាគមនារីកម្ពុជា ដើម្បីសន្តិភាព និង អភិវឌ្ឍន៍ នៃក្រសួងសេដ្ឋកិច្ច និង ហិរញ្ញវត្ថុ ។ ដោយឡែក, សម្រាប់និវត្តជនដែលមិនបានអញ្ជើញចូលរួមក្នុងពិធីជួបជុំនាថ្ងៃនេះ ចំនួនប្រមាណ ៤០០ រូប, ម្នាក់ៗនឹងទទួលបានថវិកាចំនួន ២០ ម៉ឺនរៀល ព្រមទាំងក្រុមមួយដូចគ្នា ដែលថវិកា និង ក្រុមនេះ នឹងត្រូវផ្តល់ជូនតាមរយៈសាខាសមាគមសង្គ្រោះមិត្តនីមួយៗ នៅពេលបន្ទាប់ទៀត ។

ជាទីបញ្ចប់, ក្នុងឱកាសនៃពិធីបុណ្យចូលឆ្នាំថ្មី ប្រពៃណីជាតិខ្មែរ ឆ្នាំថោះ បញ្ចស័ក ព.ស. ២៥៦៧ ដែលនឹងឈានចូលមកដល់ក្នុងពេលដ៏ខ្លីខាងមុខ, ខ្ញុំសូមប្រសិទ្ធពរជ័យ ជូនឯកឧត្តម, លោកជំទាវ, លោក, លោកស្រី, ជាពិសេស និវត្តជនទាំងអស់ បានសមប្រកបដោយពុទ្ធពរ និង ពរ ទាំង ៥ ប្រការ គឺ៖ **អាយុ, វណ្ណៈ, សុខៈ, ពលៈ និង បដិភាណៈ** កុំបីឃ្លៀងឃ្លាតឡើយ ។

សូមអរគុណ !